


Lehen il-Malti

MAHRUG

MILL-GHAQDA TAL-MALTI (UNIVERSITÀ)



It-Tieni Sena

Settembru 1932

No. 19

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

SETTEMBRU 1932]

IT-TIENI SENA

[Nru 19

IL-MALTI U L-GHARBI

L-akbar tgħajjira li biha jmaqdru l-Isien Malti hu n-nisel tiegħu. Il-Malti, iġħidu, hu mnissel mill-Għarbi, il Malti mela jgħiaqqadna mal-Għarab, ma' ulied il-Quran u jneżżgħalna l-gieħ kollu li bih Malta kienet dejjem imzejjna sa mill-egdem żmenijiet. Jekk irridu ngħiożzu għeħna u nimxu ma' ġnus oħra, mal-akbar mal-egdem ġnus tad-dinja jaħtieġilna ninfirdu mill-Għarab u minn ilsienhom, nitilqu għal kollox il-kitba u t-tagħlim tal-Malti u nżommu bhala ilsien tagħna dak il-Isien li jerfaġħna u jgħiollina ma' ġnus oħra.

Mhemmx għalfejn naħlu liafna kliem ma' dawk li jaħsbu hekk. Kullhadd jaf, barra minn dawk li ma jridux jafu, li nisel ta' poplu mhux dejjem għandu x'jaqsam ma' nisel Isienu. Kemm hawn ġnus ta' nisel wieħed li ma jitkellmex ilsien wieħed? U kemm hawn ġnus li jitkellmu Isien wieħed u mhumiex minn nisel wieħed? Mela jekk il-Maltin jitkellmu Isien imnissel mill-Għarbi b'daqshekk ma nistgħu ngħidu qatt li l-Maltin huma mnisslin mill-Għarab jew imħaltin magħhom.

Iżda hu għajb għalina li nitkellmu Isien imnissel minn ilsien il-Quran? U xinhu l-Għarbi? Jekk irridu nfittxu nisel l-Għarbi nintilfu fid-dlamijiet. L-egdem poēżiji Għarbin, miktubin, xi 500 sena wara Kristu juruna reqqa u sengħa kbira fil-kitba tal-Għarbi, u dan ifisser li l-Għarab kien ilhom jitkellmu dak il-Isien minn żmien twil qabel. Mela l-Isien Għarbi kien fl-aqwa tiegħu meta l-ilsna tal-lum kienu anqas ma twieldu. U minn dak iż-żmien sal-lum l-Għarbi mhux biss baqa haġġ, iżda żamm dejjem fih in-nifsu l-qawwa, r-reqqa, l-ġmiel tal-ewwel snin.

U mhux biss hu l-Għarbi egdem mill-ilsna tal-lum, iżda hu wkoll mill-ilsna l-aktar imxerrdin mad-dinja. Meta il-Għarab haġġu minn arthom biex jirbħu d-dinja taħt il-ħakma tal-Quran, kull fejn jirbħu kien jidħol Isienhom. Ir-rebħ tal-Quran kien rebħ tal-Isien Għarbi. Fejn il-Quran ma setax jirbaħ, rebħ il-Isien Għarbi; u fejn il-Quran tilef il-ħakma tiegħu, ma tilefhiex il-Isien Għarbi. Illum 155 miljun jitkellmu l-Għarbi, bejn wieħed u ieħor daqs-kemm hawn nies jitkellmu l-Ingliż.

The Royal University

Il-lsien Għarbi hu l-aktar ilsien għani fost l-ilsna tad-dinja kollha. Għalkemm twieled u trabba fix-xagħri, magħluq bejn l-iġbla u l-baħar, maqtugħ minn kull naha, kellu fih in-nifsu l-qawwa tal-iġbla u għallhekk kiber b'kotra ta' kliem bla tarf. Haġa li jafha kullhadd, il-Għarbi għandu mijiet ta' kliem biex ifisser haġa waħda biss, u kelma waħda jista' jkollha hafna tifsir. L-Għarbi għandu kliem aktar minn ilsna oħra iżda għandu wkoll kotra ta' regoli li bihom jista' jaħdem bis-sengħa u bil-heffa dak il-kliem u jfisser bih kull hsieb li jrid.

L-Għarbi ma għandniex inqisuh bħala l-lsien tal-Quran biss. Barra mill-Quran għandna kotra ta' kotba Għarbin, jigifieri għandna letteratura Għarbija, bħalma għandhom l-ilsna tal-lum, għandna kotba ta' tagħlim f'kull fergħa tal-għerf, bħalma għandna f'lsna oħra. L-ewwel poëzija ma kenux ilief għana; iżda meta tagħlim l-Għarbi beda jixtered barra mill-Għarabja, bdiet iżjed tixtered il-kitba tal-Għarbi. Il-poëzija għaddiet aktar il-quddiem; mal-poëzija bdiet tinkiteb proża ta' kull għamla: Storja, rumanzi, ħrejjef, rakkonti, proverbi; kotba ta' grammatka, dizżjunari u tagħlim ieħor fuq il-lsien Għarbi; kotba ta' filosofija, teoloġija tal-Misilmin, astronomija, mediċina, ligi; tradużjonijiet mill-Grieg u mis-Sorjan. Sewwa qal wieħed għaref fl-ilsna semin li fiż-żmenijiet il-qodma u fiż-żmenijiet tan-nofs l-ebda ġens tal-Ewropa ma jista' jiftaħar b'letteratura bħal-letteratura Għarbija. Iżda jekk irridu nifhmu l-kobor tal-letteratura Għarbija, għandna nqisu l-effetti tagħha fuq ilsna u letteraturi oħra. Kliem Għarbi daħal, ffit jew wisq fl-ilsna kollha tal-Ewropa. Barra mill-kliem daħal hafna mit-tagħlim tagħhom tal-filosofija u tax-xjenza, u saħansitra kotba li huma l-foħrija tal-letteraturi tal-lum minsugin kollha fuq kotba Għarbin.

Mela meta ngħidu li l-Malti għandu x'jaqsam mal-Għarbi nkunu ngħidu li l-Malti għandu x'jaqsam ma lsien mill-akbar u mill-aqwa li qatt kien hawn fid-dinja.

LIL . . . WIEĦED

Sabifha d-dar li bnejt ħdejn xatt il-baħar:
Ma jaħkimhiex il-bard wix-xemx bi ħruqha,
Ma jaħkimhiex ir-riħ u r-raxx tal-mewġa,
Jaħkimha biss il-flien li silfek fuqha.

LIL WIED IL-GHASEL

Ja wied il-ghasel li dil-gzira tifraq
 Minn Mġra l-Ferha sal-melħ tas-salini,
 Sew jekk tinfirex ma' l-Imtahleb aħdar
 Kemm meta tgerbeb ġol-Fiddien dahqani,
 Ma fikx biss ġebła mingħajr ġmiel li jsaħħar,
 Ma għandekx biss rokn mingħajr hrafa tagħha.
 Ma nafx fejn hawn li jisboq lil Imtahleb
 Fil-ġmiel u l-hlewwa. Waqt il-lejla siekta
 Minn ghorfa nofs mohbija qalb is-siġar
 Toħroġ il-ghanja safja ta' xi tfajjel.
 Il-ġmiel u l-hemda ta' dar-raba' msahħar
 Italla' il-ghana minn qalb il-bnedmin,
 U jien, li dejjem f'haġa waħda nahseb,

Ingholli lehni u din il-ghanja nteenni :
 Alla li hlaqt il-ġmiel ta' mingħajr tebġha,
 Alla li hlaqt it-tajjeb ta' din l-art,
 Alla li inti hniena, int gherf u mhabba,
 Hallini nilmah dal-mirāklu tiegħek,
 Għaġeb ta' ġmiel li int għoġbok toholqilna.
 Filfa, kahla, fil-bogħod ġo baħar ikbal;
 Qisha xi ġawhra li mis-sema waqgħet.
 U raba' li bix-xewqa tiegħek haddar,
 U ilma li bix-xewqa tiegħek sqieħ.

Il-bniedem, li bi hsiebu mar ifittex
 Is-sewwa qalb in-nies u ma sabhiex ;
 Il-bniedem, li għazzien ried isib hena
 Barra mix-xoġhol u reġa' huwa ghajjen ;
 Ix-xwejjah b'qalb imweggħa bid-daqqiet
 U bit-tkażbir tad-dinja li ma tafx ;
 Kollha ġew hawn u għandek sabu faraq.

U iżjed l-isfel fejn il-wied miill-Qliegħa
 Jmur jissemma, ma tarax hliel ilma,
 Wieqaf, miexi, jiggerra jew jiterbeb
 Minu hitan għolja għal ġo għadajjar kbar.
 Meta jien nilmah dan il-ghana kollu,
 Nghid, waqt li jdejja ġewwa fih inbaħbah :
 Imbierek l-ilma li jsaqqu ilna artna,
 Imbierek l-ilma li jaqtgħzlna l-ghatx,
 Imbierek l-ilma li jatina l-hajja,
 Imbierek l-ilma li ma jirbhu hadd.

U jekk minn qiegh dal-wied il-fuq int thâres
 Tilmah l-Imdina wieqfa, gholja w sbejha,
 Qisha sultana fuq it-tron minn taghha.
 Min jaf, ja belt, ta zmenijiet li ħarbu
 Kemm rajt id-dinja tbiddlet ġo treqatek !
 Issa inti siekta ; saħħa biss bakâlek
 U ġmiel li ma ħarbekx bħalma ġhamlu niesek.
 Izda żmien ilu rajt in-nies ta' Ruma,
 Ihawlu djarhom fuk l-ġholjiet qawwija,
 U wara Ruma rajt in-nies t'Gharabja
 Jahqru dil-ġzira bit-treġija taghhom.
 Ruġġieru wara helsek minn dal-jasar,
 Għammrek bid-djar, bil-knejjes u palazzi.
 Hadlek il-Korsikân dehbeq u flusek
 Izda ma seta' qatt biss inaqaslek
 Il-ġmiel u l-qagħda ta' xi ħaġa kbira.
 U jibqa miexi dan il-wied fi ġmielu
 Qalb raba' u mogħxa sa fejn hemm il-Knisja
 T'Ommna tat-Tama. Hawn il-Mostin għaxu
 U hadmu sakemim għarf u jagħmlu ħaġa,
 Li tibqa sa kemm jibqa nisel Kristu,
 Wirja ta' hedma w ta' twemmin imqaddes.

Bħalma x-xemx sabiħa iżjed hi f'inżulha,
 Bħalma kull għanja isbah hi fit-tmiem,
 Hekk dan il-wied li hu sabiħ ma' tulu
 Fit-tmiem issib int l-ohla tal-ġmiel tiegħu.
 Oh ! kemm-il-darba jiena ġibt hawnekka
 L-ehrex hsebijiet tiegħi, kemm-il-darba
 Is-skiet ta' dan il-wied niżel bħal duwa
 Li l-qalb mugugħa tfejjaq minn kull niket.
 Hawnekk jien sibt dak li çahditli d-dinja
 Mistrieh u hena li qatt ma jintesa.
 Qalb dan il-ward u dil-fwieħa tal-plejju,
 Qalb il-ġmiel kollu tan-natura f'Mejju,
 Tar minn quddicmi kull tahbit ta' mohħi,
 Insejt in-niket, insejt li għandi ġisem,
 Li malajr jagħleb ir-raġuni safja.
 Ma hawnx hliet skiet ! In-naħal stit izanzan,
 L-ghasfur ipespes fuq balluta xiħa ;
 Xi naghġa fuq il-blat għoli tittarraf,
 Waqt li fil-qiegh tal-wied çarçir ta' ilma
 Tisthajjlu serp tal-fidda jimxi w jimraħ.
 Xejn ma tbiddel miż-żmian li San Pawl tela'
 B'ġemgħa ta' nies warajh minn hdejn il-baħar
 Fis għan-Naxxar, biex hemm għal l-ewwel darba
 Lil niesna jsemmagħhom il-kelma ta' Alla.

Nies twieldu u mietu ; telgħu saltniet w għabu,
 Imma f'dal-wied anqas haġra ma tbiddlet,
 W għat-tfajjel li qe'd jirgħa l-merhla bajda
 Xejn ma tbiddlet id-dinja. In-nies jiggieldu,
 Jatu, jitqâtu, iżda xorta waħda
 F'dan il-wied êkejken għadha tonqob warda
 Li thabbar ir-rebbieġha. Xorta n-naħal
 Fis-sajf jahżen il-ghasel ġo bejtietu,
 U xorta s-siġar fil-ħarifa jinżgħu
 Il-weraq li jhaddarhom. Xorta waħda
 Ix-xitwa ġġib dik il-qawwa tal-ilma
 Li tgerbeb kull ma ssib, li taħsad
 Ix-xtieli minn gheruqhom, bħalma z-żmien
 Mingħajr xejn ħniena jkeċċi minn ġo d-dinja
 In-nies il-fqar, il-ġhonja, u lil dawk kollha
 Li għadhom ma ġewx iġhammru fuq din l-art.

15-5-31

A. E.

KATARIN X'TAF BIL-LATIN?

Habbatt qajl qajl il-bieb ta' Katarin, imma hadd ma wegħi-bni. Kien waqa' dlam ċappa taqtgħu b'sikkina; l-ebda tieqa ma kienet għadha tarmi ħajta dawl; biss 'l hawn u 'l hinn kienu jidhru xi fanali mnewmna qishom rwieħ għassiesa jew mniegħel mherwla qegħdin jatu s-salt biex jaqbzū minn mal-kantunieri tal-ħitan imċaqalqa.

Habbatt aktar qawwi, għax bħal twaħħaxt, u, billi kienet kesħa tidħol ġol-ġhadam, rassejt il-ġlekk madwari, tallajt il-ġhonq u qabbadt sigarett, li kont għadni kemm iddubbajt dak il-ħin, u qgħadt bis-sabar kollu nistenna xi hadd jiftaħi. Kont sa nargħa' nħabbat, xħin smajt bħal ħoss imkaxkar ta' passi tqal. Għaraft malajr li x-xwejħa Katarin kienet saffaħħar niezla tiftaħ.

Ma din ix-xwejħa kont inħobb kull tant inqatta' xi siegħa npaċpaċ, issa fuq ħaġa, issa fuq oħra. Kellha ħabta ssammarni fuq siġġu nismagħħa tgħidli l-ħajja ta' nannieti. Dawk żmenijiet; il-lum kollox waqa' borra; kollox tilef il-ħajr! Hekk kienet taħseb Katarin. Fost ħwejjeġ oħra kienet toqgħod tgħidli x'saħta kien fiha ommi meta kienet għadha xebba; kemm kienet imqarqċa; kemm tbellhet fi żmienha; u dan, inġħid is-sewwa, kien iġħaġġibni, għax 'l ommi dejjem nafħa rżina fl-imġiba tagħħa; imma ħisibt u fħimt li, kos, in-nisa kollħa jsiru jixbħu fħit jew wisq lis-sorijiet, wara li jkunu għamlu tagħħom bħala

The Royal University

xebbiet. U, tabilhaqq, ommok bhāl ommi, serja kemm hi serja, darba kellha moħħa fuq il-werqa, ittajjret, tbellhet, iġġennet, w iżżewwġet biex sallbet lil missierek.

Ċaqlem, ċaqlem, fl-aħħar niżlitu t-taraġ tas-setaħi u l-bieb infetaħ. Fid-dawl tal-musbieħ li kellha fl-imbarr din ix-xwejħa kienet tidher li saħħitha naqset, għalkemm fommha dejjem jibbissem. Xhin rātni, għall-ewwel, damet ftit thares lejja, u xhin fl-aħħar għarfitni, "jabbni min hawn, ruħi qalbi," għajjtet, "gie jarana Fredu, bin is-sur Karm. Idhol, ibni. Illum għandi hawn lil Dun Gejt. Tafu, he, lil Dun Gejt? Hu jafek sewwa, sikwit isemmik; miġbud wisq lejkom, billi darba kien surmast tal-latin ta' missierek. Mhux biss, lil missierek għallmu l-għajnuna tal-quddiesa meta, ruħi qalbi, kien għadu tifel ċkejken, jilbes ta' abbati. Dak żmien", issoktat tgħid fuq il-waqt li tebqet il-bieb u qabdet qajl qajl it-taraġ tas-setaħ, "dak żmien. Kemm kienet tixraqtu s-suttana u dik il-bjuda ta' spellizza li kellu! Iċ-ċirka biss kienet tonqsu. Imma ma kienx mn'Alla. Halla bis-sliem, iżżewwġ l'ommok, wil-Bambin tah lilek. Eh! għal missierek staqsi lili; kien għadu tifel żgħir meta jien kont sirt xebba ġmieli. Niftakar li dik il-ħabta kont bil-ġlied id-dar, għax ma redunix nieħu l-Paċikk tal-Qorru. Kollox iġħaddi. Imma l' missierek għadni niftakru tfal, wiċċu wiċċ il-hawħa mlewna, mimlija. Għajnejh żewġ kwiekeb gerrejja, kif kont ngħanni lil Paċikk tal-Qorru, Alla jaħfiru, meta kont nirgħa n-ngħaġ qrib ir-razzett tagħhom. U xagħru, mbaġħad! kont inħobb immelli-shulu, norbothulu toppu b'żagarella biex nidħaq, jew inġegħid-hulu bhāl ta' tifla, għax kien jinżillu sa spalleħh.

Sa dan il-ħin konna tlajna t-taraġ, qbadna s-setaħi u wasalna armajn quddiem l-għorfa tax-xwejħa Katarin, xhin, għad-dawl ta' lampa b'tubu mdaħħan, ilmaħt ġejj jilqagħni qassis imdaħħal fiż-żmien, xagħru gotni, għalkemm mimli, u fomm u qiegħed għal tbissima helwa ta' libberija u mħabba. Kien ix-xwejħaħ Dun Gejt, is-surmast ta' missieri. "Merħba bik, sur Fred", sel-limli dan, "għaddi, darna qisha darek. Għaddi qatta' siegħa magħna għas-shana tal-kenur, nithaddtuba ftit. Barra l-lum kiesaħ, u għal min hu bhali, xih għakka, il-ksieħ ta' min jibza' minnu." Hu u jgħid hekk, taptapli fuq spallejja, qabadni minn idejja u daħħalni ġewwa għas-shana tal-kenur li, biex inġid is-sewwa, għall-ewwel hassejtha sa tifgani. Imma jien urejt li qiegħed għal qalbi f'dik is-shana tal-għorfa, u qgħadt bil-qiegħda hidejn Dun Gejt. Katarin, ftit imtertra bil-kesħa li hasset sa ma fetħitli, intasbet fuq senduq baxx, b'riglejha mserrħin fuq xkora nuħħala, u mgeżwra tajjeb f'xall sewdieni.

"U hekk, sur Fred; ġejt tarana?" qal bi tbissima helwa Dun Gejt, issa isħar saħtejn magħna, u min u hawn u ftit ieħor natuk bieqja baqta, tfettet bukkun fiħa, u Alla jgħinna. X'hemm aħjar minn hekk f'lejla kiesħa bhāl din?"

"Titħabtu xejn bija, Dun," wegħibt jien, "il-ġuħ ma jagħmelx

bija; wasalt sa għandkom għax xtaqt narakom. Tad-dar ġennuni biex nieħu l-barkom. Missieri, mbagħiad, mhux hief ighidli : sellili għal Dun Gejt, għidlu li l-għajnunna tal-quddiesa għadni ma nsejthiex. Bagħatlek borża tabakk ifuh, minn dak li tħobb int; u lil Katarin ommi bagħtetilha nofs tużżana mkatar tal-għażel.

Dun Gejt ried itir-bil-ferh; għal pipa tabakk tajjeb kien jagħmel kollox, u Katarin imbagħiad, ma ngħidu xejn, l-imkatar tal-għażel ferhiet bihom bhalkieku għadha xebba għaż-żwieġ.

"Hares, Dun Gejt," qbiżt jien wara ftit, bhalkieku kont insejt xi haġa, "ma nagħmlux mōd li dhalt fuqhom f'hin hażin? Forsi fixkiltkom f'xi haġa mingħajr ma naf. Ara li miegħi kollox igħodd; aħna hbieb, u miegħi mhemmx bżonn ta' kumplamenti żejda."

"U le," wieġeb ix-xwejjah qassis "aħna mal-hbieb biebna miftuh kull hin. Konna biss qegħdin ngħidu r-rużarju u, billi grizmejjja daqsxejn morda, kienet qiegħda tqasstu Katarin."

"Ara fixkiltkom," wegħibt jien, "komplu mela, jiena nistenna; minieħ mgħaġġel."

Katarin tbissmet, harket il-kuruna f'idejha, u "nistgħu nkompluh mela," qalet, "baqālna biss xi talbiet u l-litanija; dal-waqt inkunu miegħek." U dlonk lehen Katarin instema jfassal xi talb qasir, heġu bil-benna tal-kelma maltija, msahħra mit-tjieba ta' qalb nisranija. Kemm hu heġu u kbir l-sien misseri-jietna fit-talb! Ta' dan kelli xhieda dik il-lejla. Imma f'daqqa waħda Katarin donnha ma baqgħetx f'siktha; bdiet il-litanija wil-kelma tat-talb ma kenitx kelma li qiegħda tifhimha. Minn lehinha għab id-dawl tar-ruħ, u floku, flok il-benna ta' l-sienha, smajt kliem latin mgħawweġ barra minn kull xebb; latin li kellu jdahhaq l-angli li kienu jisimgħuh, fieragħ quddiem għajnejn Alla, bhā karfa mormija, għax ma jiftiehemx. X'għiltijiet koroħ li juru għażż fir-ruħ u fil-moħħ ta' min messu għallem aħjar lix-xwejjha Katarin!

"*Kilji lejsu!*" bdiet din bil-mōd il-mōd.

"*Kyrie eleison,*" wieġeb Dun Gejt, u hekk għall tlett darbiet. Imma hili ma nafx xi ġrali; naf li l-latin ta' Katarin għaraxli qalbi, hassejt li rrid nidhaq sa ma nistrieħ, imma bżajt li kont inwerwer ir-ruħ safja tagħha. U hekk bi l-sieni bejn snieni żam-mejt id-daħq.

Imma f'daqqa waħda għaqdet. Bla ma qatt stennejtha, ġrali dak li ma ridtux jiġrili. Tifel imqareb, li ma kontx intbaħt bih, mindud kobba fuq għamra tiben, fettillu jmasħan daqsxejn innanna Katarin. "Nan," qalilha, "il-kilwa tal-Lewżu x'tidħol l-litanija, dik tajba għall-qali!" Lsieni ngħbed minn bejn snieni, u d-daħq ma stajt x inżomm.

Katarin miskina hmaret, tbeġhnet u tfixklet. "Qiegħed tara, hux, sur Fred," qaltli b'lehen miksar, "x'jagħmlulek it-tfal.

Dak Peppi ta' binti l-kbira, mindu dahħalnieh is-seminarju mhux hliet jurini kemm jaf bil-latin; u, jahasra, jgħidli li ngħid l-ereżijiet fl-itanija. Il-bierah tani bikja, werwiri u bagħatni nqerr. Wahħalli f'rasi li kien haqqni naqa' fis-sewda talli, qal hu, zeblaht il-Madonna, għax fl-itanija għedt, bla ma naf x'ifisser: "*virgu infidelis*". Jahasra! jien l-itanija ngħidha bla ma naf xi tisser; jien naf bil-latin? Naf biss li Dun Ċikk, Alla jahfurlu, hekk għallimhieli, u jien bqajt ingħidha dejjem hekk."

"Mela tgħid l-itanija bhall-pappagall ta' Koli ta' Xofrin," reġa' qabeż hawn it-tifel mherwel "dak ukoll igħid xi kelma bl-ingleż; il-bierah smajtu jgħid waħda, ma nafx kif għallmuhie-lu, daqsxejn twila, imma toqgħod għalih: *Parrots make parrots, good-bye!*... Hekk qal il-pappagall, u minn dan kollu fehem daqs kemm fhimt int mil-litanija."

"Sikket ilsienek," qabeż hawn Dun Gejt, "gib ruħek sewwa, għax jibdielek, u bil-latin li taf xejn toqgħod tiddaqqaq, għaliex ma tafx daqskemm taħseb. X'taf tgħidli, ewwilla, fuq Ċiċerun, fuq Ċesri, fuq Lukrizju, fuq Kwintiljanu u bosta oħrajn, li min jaf kemm habbtuli rasi xi ħamsin sena ilu? Inbagħad, ftakar li Alla jgħolli ċ-ċekken, iharbat u jwaqqa' l-kburi! Ara, mela, ja sidi! li ma targagħx biddieħaq bin-nanna!" U hawn Dun Gejt habat iqum fuq riġlejh, mistrieħ fuq għasluġ, qisu xi Habbar mibgħut mill-Mulej biex iwiddeb belt midinba. It-tifel, li kellu l-beżgħa tiegħu, trekken, għatta wiċċu bejn idejh, u, bi rkoptejeh mtellgħin sa geddumu, ntefa' ħiemed għar-raqda twila tal-lejl.

"Kompli r-rużarju, Katarin," qal inbagħad ftit imghaddab Dun Gejt, "ha nehilsuh bis-sliema."

Ingħid għaliha, biex ma nargħax nidħaq, għibt kewtiela li rrid inpejjep sigarru għal beraħ, u ħriġt fis-setaħ sakemm Katarin spicċat l-itanija, li minnha ma stajtx nisma' hliet xi bċejjeċ l'hawn u l'hemm. Dawn huma xi ftit milli l-aktar laqtuni: *Kawsomos eletizja* flok *Causa nostrae letitiae*, *Għas-sinjura divi-zjoni* flok *Vas insigne devotionis*; *Regina sigur saramhomlu* flok *Regina sanctorum omnium*; *Anglu dei ta' li spikata mundi* (1) flok *Agnus Dei qui tollis peccata mundi*, u bċejjeċ oħra bil-latin maħsus bil-formika!

Wara li Katarin temmet ir-rużarju, Dun Gejt sejjahli bil-leħen tiegħu mimli għalkemm xiħ, u ta' saħħa dghajfa. Domna xi nofs siegħa nlabalbuha, billejna lsienna. b'daqsxejn inbid, u jien, ingħid għaliha, il-qaleb baqta li tatni Katarin ma nofs hobża tal-maħlut niżliliti għasel; waqt li l-gamar kbir u tond fil-kenur kien jarmi sħana li qallet il-ksieħ ta' barra għal kollox.

(1) Dan il-latin ma għawwigtux minn żniedi, imma ktibtu kif smajthom jgħiduh tas-sew in-nies tar-raħal li msieken, jagħmlu kif ighallmuhom. Għajb, jahasra, li ma jistgħux jifhmuha l-itanija, daqs kemm hi sabiħa!

Fost l-ohrajn, thadditna fuq is-sbuhija tal-itanija, in-nisga ta' tiffir u xbihat milquta li fiha. "Għax, kos" qal Dun Gejt "mhux la kemm issib xbihat hekk sbieħi għal Madonna." "Iva" qbiżt jien hawn "Dun, u għalhekk għandna nfittxu li lil dawk li ma jafux bil-latin, ighiduha bil-Malti, inghidu ahna nies tal-qatgħa u t-tagħlim ta' Katarin." Habibi l-qassis hakk rasu. "Ma nafx," wiegeb dan "naf biss li ilu jsir hekk minn żmien żemżem, dejjem bil-latin. Inghid jien id-drawwa issa saret xi haġa bħal liġi. Naħseb li aħjar tingħad dejjem bil-latin, imqar min ma jafx b'dan isien. Għall-inqas jien lil dawn dejjem hekk għal-limthom, u l-kotra ta' shabi wkoll. Hemm id-drawwa issa mhux la kemm tbiddilha." U hawn hakk moħħu bħal wieħed milqut minn xi hsieb gdid, bħal wieħed li ra l-waqgħa tal-argument tiegħu. Għandu jkun fi kliemi f'daqqa waħda ra bħal xaqq dawli!

Wara li donna nithadtu flimkien biċċa sewwa, tajthom il-lejl it-tajjeb, u tlaqt lejn dari f'dik il-lejla kiesha xitwija.

* * *

Kien ilni nistenna haġna lil tal-posta mħabba li kelli nirċievi xi gazetti li ridthom f'idejja. Kienu għaddew daqs tlett ijiem mil-laqgħa u t-taħdita li kelli għand Katarin, xhin gie tal-ittri. Flok il-gazzetti newwilli daqsxejn ta' ittra żgħira, bl-indirizz miktub bl-ittri kbar. Dak li ma kontx nistenna kienet ittra ta' habibi Dun Gejt li kienet tgħid hekk:—

"Habibi Fredu,

kos, wara li nfridna, qatt naħseb fuq dik it-taħdita li kellna dwar litanija. Hsibt u rajt li għandek raġun, wasalt biex nagħraf li min ighid l-itanija għandu jifhem xinh u jghid u għalhekk rajt li aħjar ikun li mil-lum il-quddiem flok '*Kawzonos eletizja*' jew '*Rigina sigur saramhomlu*', Katarin tibda tgħid '*Bidu tal-ferħ tagħna*' jew '*Sultana tal-qaddisin kollha*'. Għax kos, l-aṅgli li jwasslu l-itanija għand Sidna naħseb li jifhmu bil-malti wkoll. Ċara żejt, din il-haġa; xi tgħid, sur Fred? Meta hu hekk, taf x'ma nistax nifhem kif jien ridt daqshekk żmien biex insewwi dan il-għilt?

Għoddni dejjem b'habibek,

DUN, GEJT.

Fraħt b'din l-ittra, għax deherli li max-xwejjah habibi kien hemm magħqudin haġn'ohra minn shabu jwegħduni li mil-lum il-quddiem għandhom ighallmu l-itanija bil-malti wkoll. U f'qalbi nbagħad hassejt il-faraġ ta' wieħed li kien lahaq dmiru lejn Alla u Artu!

GUSÉ AQUILINA

[Għandna żewġ litanji bil-Malti, waħda, l-aktar mexxejja, hi traduzzjoni tal-latin, u l-ohra, li f'it jafuha, hi traduzzjoni b'tifsir magħna, hekk: *Int il-torri ta' David, li l-egħdewwa ma jistgħux għalih; Int il-tempija tal-għaref Salamun, li di u thegħeġ bid-deheb u bin-nar tal-imħabba l'Alla; Int il-Kewkba ta' fil-ghodu li tħabbarna bil-migja tax-xemx tal-grazja*]

Nota tad-Direttur

DIK QABDA HUT!

Mhux dam ihejji ruhu għal dik is-sajda!

Mindu kien ċkejken kien miġnun għas-sajd, iżda ma kellux għajr kopp żgħir li għamlitlu ommu u qasba, xliet tajjeb qatt ma rnexxielu jikseb.

Għalhekk meta s-sur Wiġ stiednu biex imur miegħu fid-dgħajsa biex jerġu l-konz, Toninu iġġennen bil-ferħ u ma kienx hlief isemmi s-sajda ta' nhar il-Hamis u l-għadd kbir ta' hut li ried jaqbad. L-Erbgħa fil-għaxija raqad kmieni biex iqum malajr għax is-sur Wiġ kien ibakkar. F'xi t-tlieta qam, libes bil-heffa resaq hdejn ommu "Sejjer ma", qalilha "berikni". "Tkun imbierek ibni" wiegħbitu, qis li gġib ruġek sew" "Tihux hsieb.

U żgur! għax is-sur Wiġ kien wiegħdu li jekk igib ruhu sewwa ma tkunx l-ewwel u l-aħħar.

Il-bieb sabu miftuħ, is-sur Wiġ kien qiegħed idawwar il-lenza fil-kannestru. "Int hawn?" qallu "dal-waqt inkun lest. Hu dan il-kafè u din il-loqma ħobż. Toninu ma halliehx iġħidlu darbtejn għax bil-għaġla mid-dar ma ħa xejn. "F'din il-qoffa għiandna x'nieklu għal imbgħad" issokta is-sur Wiġ, "aqbad l-imqadef u dawn il-qasab; attent għas-snanar" fil-waqt li hu ħa l-kannestru taħt abtu, kopp kbir u l-qoffa f'idu l-oħra.

Niżlu ir-ramla, hallew id-dgħajsa. L-arloġġ daqq l-erbgħa. Kien għadu ma sebaħix. Bdew jaqdfu fis-skiet; waslu hdejn il-gzejjer ta' San Pawl xhiin ix-xemx xirfet fil-bogħod bejn sema u ilma u xehet lewn ħamrani fuq il-baħar li qabel kien ikħal, fuq it-torri fuq il-ħolqien; mhux tidli u tisreg iżda kbira, ħamra, mingħajr id-dija li tgħammxek, li Toninu baqa' mistagħġeb u nesa s-sajd. Is-sur Wiġ fakkru billi qal: "Hawn Ton, ħu l-imqadef biex nerġi il-konz, u xehet is-sufra il-baħar Bdew ħerġin sunnara wara sunnara b'kull biċċa qarnita imwahnla li thajjar kelb il-baħar tant li Toninu beda jaħseb li sejjer jaqbad hut ta' kobor li jgħaġġbek. Sunnara wara sunnara u Toninu jaqdef sa kemm waslu taħt Selmun. "Kemmu hu twil? saqsa fl-aħħar, għax Toninu kell il-marda tat-tfal li jaqbadhom il-ġuħ malajr, u l-iżjed hdejn il-baħar "eja nieħdu xi haġa sur Wiġ" u waqaf mill-qdif.

"Stenna sa kemm inkalaw il-konz, u aqdef għax qegħdin induru" wiegħbu.

It-tifel raġa' beda jaqdef u fl-aħħar snanar ma baqax; is-sur Wiġ qallu biex jieqaf u beda jħott il-ħwejjeġ tal-ikel. Dak il-ħin Toninu lemaħ għar mhux bogħod u qajl, qajl, beda riesaq lejħ; is-sur Wiġ hass il-lenza tingħbed haress il-fuq "Ieqaf hemm" għajjat, u tiċċaqlaqx kemm tista'."

Tah kisra hobż bil-perżut, li Toninu malajr belagħha, u qagħad jistad bil-qasba.

Toninu ħa l-kopp; l-anqas laħaq xēitu li ma bediex jaqbez u jgħajjat "ara kemm qbadt, ara kemm qbadt." "Gambli?" saq-sieh is-sur Wiġ.

"Le ħut tassew," għax kien qabad ċawla u bużullija, "dawn inżommhom għal-lixka."

Waħħal id-daqsxejn ta' ħuta fis-sunnara u beda jistad bil-qasba. Wara ftit hass xi ħaġa tiġbed. "Messni" qal taħt ilsien; il-għid kiber, Toninu ried itellagħha hu bil-fors, kien sa jaqleb id-dgħajsa, ma felatix iżjed, u l-qasba taret minn idu u baqgħet sejjra. "Żgur xi spnotta" qal imbikkem. Is-sur Wiġ ma wegħibx, kien qiegħed iħares lejn l-aħjar xliet ta' Spanja li kellu, sejjer jintilef. "Tridx nerfġu l-konz" qal, għax ix-xogħol ma għoġbux, u flok saġhtejn ma damx iżjed minn nofs siegħa; minflok għadd kbir ta' ħut sabiħ ma sabux ħlief imsella u Toninu li qagħad jistenna sunnara wara sunnara u sabhom kollha vojta jew bil-lixka bla mittiefsa b'dispjaċir kbir sa fl-aħħarnett is-sufrun.

"Mhux xortik tajba Ton" qallu s-sur Wiġ, li kien iħossu ffit u xejn mismut għax stenna qabda ġmielha u ħasibha jekk jer-għax jieħu miegħu dak il-qazwitu bla sabar.

Izda l-kbir kien għadu ġej.

Fuq il-ponta kien hemm sajjied: "Xi qbadna sabiħ?" saqsiehom, u s-sur Wiġ li kien iridha ta' sajjied tas-sengħa kellu jistgħar li dak inhar ma qabad xejn.

Meta waslu x-xatt poġġew il-qasba u l-imqadef l-art, Toninu qabba idejh mal-blat biex jistenna s-sur Wiġ jinzel, izda d-dgħajsa bdiet titbiegħed Toninu riedha tibqa' hemm baqa' iżomm iebes sakemm id-dgħajsa beżqitu u hu sab ruħu sa nofsu fil-baħar. Id-dgħajsa baqgħet sejjra, is-sur Wiġ tħawwad, waħdu bla mqadef, ma kienx xi żaġħżuġ fuq ruħu li jaqbez u jiġbed id-dgħajsa warajh; biex tagħqad ma kien hemm hadd f'dawk l-inħawi u d-dgħajsa baqgħet hierġa l-barra, il-barra. Beda jaqdef bil-paljol u b'idejh, iġhin ruħu kif jista' sakemm irnexxielu jaħbat mal-blat, u jinzel l-art.

Huwa u jorbot qal "Għamiltha ta' raġel Ton". U Toninu fehem li l-ewwel sajda tiegħu mas-sur Wiġ kienet ukoll l-aħħar.

TAGHRIF

LAQGĦAT

Fix-xahar ta' Awissu kellna erba' laqgħat, u fihom inqraw dawn il-bćejjec:

Lil Wied il-Għasel, poëzija ta' A. E.

Dik qabda hut! ta' Mary Caruana.

Ta' kull jum iwegġa' r-ras, ta' Carm. Vella.

Gmajru u l-karozzi-tan-nar, ta' Or. Vella.

Hudli, ja Mulej, u *L-Għarixa*, żewġ poëziji ta' Ant. But.

Id-daqqâq tal-flawt, ta' G. Galea.

Mandolina w Ġizimin, ta' Ġużè Aquilina.

F'dawn il-laqgħat tas-sajf, barra mill-qari, jsir xogħol ieħor, jiġifieri, taħdit, mistoqsijiet u tagħrif fuq ortografija, fuq gram-mâtka u fuq kull ma għandu x'jaqsam mal-kitba tal-Malti.

DALWAQT JOHROĠ

KTIEB L-IMHALLFIN U KTIEB RUT

maqlubin mil-lhudi u mfissrin mill-Prof. Dun P.P. Saydon. Hu s-seba' wieħed mill-Kotba Mqaddsa li s'issa ħargu mfissrin minn Dun P.P. Saydon.

HBAR TA' MEWT

B'għajfa kbira ta' qalbna nħabbru l-mewt ta' ħabibna s-Sur Jos. Agius Vadalà B.Sc., student tal-Medicina, li miet wara marda qasira u qalila, nhar it-22 ta' Awissu. Ħabrieki għat-tagħlim, dhuli fl-imġiba tiegħu, maħbub minn kullhadd, ħalla fostna vojta kbira li xejn ma jista' jimlieh. Kien bħal warda maqtugħa mis-siġra, hi u tibda tbexxaq, hi u tibda turi lwienha u tfewwaħ rehitha. Izda għalkemm maqtugħ minn quddiem għajnejna, ma jinqata' qatt minn go qalbna.

Natu l-għomor lil missieru, l-Prof. Thos. Agius M.A., M.D., F.R. Met. Soc., Rettur tal-Università, u lil qrabatu kollha.

ABBONAMENT

6d. kull sitt xhur
1s. kull sena
Kopja wahda sold
Ghal barra minn
Malta id-doppju.